



السلام علیکم ورحمۃ اللہ وبرکاتہ

وضو شروع کرنے سے پہلے ہاتھ منہ اور پاؤں کا دھونا اور وضوء میں ترتیب کا خیال نہ رکھنا اور اعضاء وضوء تین سے زیادہ مرتبہ دھونا اور وضوء پندرہ میں منٹ میں کرنا کیسا ہے؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلوة والسلام علی رسول اللہ، أما بعد!

وضو شروع کرنے سے پہلے ہاتھ منہ اور پاؤں کو دھونا کسی خاص ضرورت کے تحت ہو تو معاملہ دوسرا ہے، اسے وضو کا مسئلہ بنانا درست نہیں کیونکہ ایسا کرنا رسول اللہ صلی اللہ علیہ وسلم سے ثابت نہیں۔ صحابہ کرام رضی اللہ عنہم مثلاً عبد اللہ بن زید بن عاصم مازنی، عبد اللہ بن عباس اور عثمان بن عفان رضی اللہ عنہم نے رسول اللہ صلی اللہ علیہ وسلم کے وضوء میں ترتیب کا ذکر فرمایا ہے۔ اس لیے وضوء میں ترتیب کا خیال و اہتمام کرنا ہوگا۔ اعضاء وضوء کو تین تین دفعہ سے زیادہ دھونا ممنوع و گناہ ہے۔ رسول اللہ صلی اللہ علیہ وسلم نے ایسے لوگوں کے متعلق تین لفظ استعمال فرمائے ہیں: «فَقَدْ أَسَاءَ وَتَعَدَّى وَظَلَمَ» کہ انہوں نے برا کیا، زیادتی کی اور ظلم کیا۔ (ابو داؤد، الطہارۃ، باب الوضوء ثلاثاً ثلاثاً)

وضوء کی تکمیل پر وقت کی تحدید اور تعیین کہیں نہیں آئی، نہ پندرہ منٹ کی، نہ بیس منٹ کی اور نہ ہی پانچ دس منٹ کی، ہاں احسان وضوء اور اسباغ وضوء کی ترغیب احادیث میں موجود ہے۔ [رسول اللہ صلی اللہ علیہ وسلم نے فرمایا: "کیا میں تمہیں وہ چیز نہ بتاؤں کہ جس کے سبب اللہ تعالیٰ گناہوں کو دور کرتا ہے اور درجات کو بلند کرتا ہے۔" صحابہ رضی اللہ عنہم نے عرض کیا: اے اللہ کے رسول صلی اللہ علیہ وسلم! ارشاد فرمائیں۔ آپ صلی اللہ علیہ وسلم نے فرمایا: "مشقت (بیماری یا سردی) کے وقت کامل اور سنوار کر وضوء کرنا، کثرت سے مسجدوں کی طرف جانا اور نماز کے بعد نماز کا انتظار کرنا۔" (مسلم، الطہارۃ، باب فضل اسباغ الوضوء علی المکارہ)

قرآن وحدیث کی روشنی میں احکام ومسائل

جلد 02

محدث فتویٰ